

62. Il-Għafja tal-Poeta

Is-shab tilef il-ħmura,
 il-mewġ tilef l-ilwien,
l-għasafar tilfu l-għanja,
 u diqa kullimkien;
tas-siġar u l-kampnari
 intilfu d-dellijiet,
u kollox qed jinsatar
 tal-Lejl fid-dlamijiet.

Newluli l-fies u l-pala
 ħa nħaffer hawn bil-mod,
mhux qabrek, Xmejxa bajda,
 li qiegħda tnin fil-bogħod,
'mma qabri ser inħaffer:
 ħaddejja tilfu l-lwien,
u fommi tilef l-għanja,
 u serħ ma nsib imkien;

Int għada terġa' tfeġġeġ
 imdehba qalb l-išħab;
jien għada nġhib għal dejjem
 fid-dlam ta' taħt it-trab;
int tmut u terġa' tidher,
 kif jaqbel, kif imiss,
jien darba nieħu l-ħajja,
 nitlifha darba biss!